

## کام لینے میں رکاوٹ بننے والے کو رقم دے کر ہٹانا کیسا؟

دارالافتاء اہلسنت (دعوت اسلامی)

### سوال

کیا فرماتے ہیں علمائے دین و مفتیان شرع متین اس مسئلے کے بارے میں کہ میرا کام گارمنٹس کا ہے۔ ہمارے شعبے میں مختلف کمپنیوں سے بچوں اور بچیوں کے سوٹ تیار کرنے کا ٹھیکہ لیا جاتا ہے۔ صورتحال یوں ہوتی ہے کہ مثال کے طور پر کسی کمپنی نے زید کو ایک کام کا ٹھیکہ دینے کا ارادہ کیا، جب زید اس کمپنی کو ریٹ دینے لگتا ہے تو مارکیٹ میں موجود دوسرا ٹھیکے دار، مثلاً بکر اس کے راستے میں رکاوٹ بنتا ہے اور کوشش کرتا ہے کہ یہ ٹھیکہ مجھے زید سے کم ریٹ پر مل جائے، اس موقع پر زید، بکر سے یہ معاملہ طے کرتا ہے کہ تم اس ٹھیکے سے دستبردار ہو جاؤ اور مزید رکاوٹ پیدا نہ کرو، بدلے میں، میں تمہیں ڈھائی لاکھ یا پانچ لاکھ روپے (ٹھیکے کی نوعیت اور مالیت کے حساب سے) ادا کر دوں گا، بکر یہ رقم لے کر خاموش ہو جاتا ہے۔

پوچھنا یہ ہے کہ کیا اس طرح رقم لینا شرعاً جائز ہے؟ اس کی شرعی حیثیت کیا ہے؟

### جواب

بِسْمِ اللّٰهِ الرَّحْمٰنِ الرَّحِیْمِ

اَلْجَوَابُ بِعَوْنِ الْمَلِکِ الْوَهَّابِ اَللّٰهُمَّ هِدَايَةَ الْحَقِّ وَالصَّوَابِ

پوچھی گئی صورت میں اس طرح رقم لینا جائز نہیں، وہ رقم رشوت ہے، جو کہ سخت ناجائز و حرام ہے، کیونکہ یہاں جو رقم دی جا رہی ہے، وہ کسی چیز کے بدلے میں نہیں دی جا رہی، بلکہ صرف اپنا کام بنانے کیلئے دی جا رہی ہے، تاکہ وہ ٹھیکہ صرف مجھے ملے، دوسرا نہ لینے پائے اور جو رقم محض اپنا کام بنانے کیلئے کسی کو دی جائے، وہ رشوت ہوتی ہے۔

اللہ تبارک و تعالیٰ کا ارشاد ہے: (وَتَرَىٰ كَثِيرًا مِّنْهُمْ يُسَارِعُونَ فِي الْاِثْمِ وَالْعُدْوَانِ وَاكْلِهِمْ السُّحْتًا ۗ لَبِئْسَ مَا كَانُوا يَٰعْمَلُونَ ﴿٦٢﴾) ترجمہ کنز العرفان: اور تم ان میں سے بہت سے لوگوں کو دیکھو گے کہ گناہ اور زیادتی اور حرام خوری کے کاموں میں دوڑے جاتے ہیں۔ بیشک یہ بہت ہی برے کام کرتے ہیں۔ (القرآن الکریم، پارہ 6، سورۃ المائدہ،

مَوْطَا امام محمد میں ہے، والعبارة بين الهلالين من التعليق الممجد: ”عن سليمان بن يسار: أن رسول الله صلى الله عليه وسلم كان يبعث عبد الله بن رواحة فيخرض بينه وبين اليهود، قال: فجمعوا حلياً من حلي نساءهم، فقالوا: هذا لك، وخفف عنا، وتجاوز في القسمة، فقال: يا معشر اليهود، والله إنكم لمن أبغض خلق الله إلي، وما ذاك بحاملي أن أحيف عليكم، أما الذي عرضتم (أي أحضرتم عندي لتخفيف القسمة) من الرشوة فإنها سحت و إنالنا كلها (أي لحرمتها)، قالوا: بهذا قامت السموات والأرض“ ترجمہ: سليمان بن يسار رضی اللہ عنہ سے

روایت ہے کہ رسول اللہ صلی اللہ علیہ وسلم، عبد اللہ بن رواحہ رضی اللہ عنہ کو (خیبر) کے یہودیوں کے پاس بھیجتے تاکہ وہ آپ صلی اللہ علیہ وسلم اور یہودیوں کے درمیان کھجوروں کی پیداوار کا اندازہ لگائیں (یعنی تقسیم کا حساب کریں) کہتے ہیں کہ یہودیوں نے اپنی عورتوں کے زیورات جمع کر کے ان کے سامنے پیش کیے اور کہا: یہ آپ کے لیے ہے، (بس) ہمارے حصے میں کمی کر دیں اور تقسیم میں چشم پوشی سے کام لیں۔ عبد اللہ بن رواحہ رضی اللہ عنہ نے فرمایا: اے یہود کے گروہ! اللہ کی قسم! تم لوگ مجھے اللہ کی مخلوق میں سب سے زیادہ ناپسند ہو، لیکن یہ بات مجھے تم پر ظلم کرنے پر آمادہ نہیں کرے گی۔ رہی وہ چیز جو تم مجھے تقسیم میں چشم پوشی اور تخفیف کیلئے دینا چاہتے ہو تو وہ رشوت ہے، جو کہ سُحت یعنی حرام مال ہے، اور ہم اسے حرام ہونے کی وجہ سے نہیں کھاتے۔ یہودیوں نے کہا: اسی (انصاف) کی وجہ سے آسمان وزمین قائم ہیں۔ (الموطا للامام محمد مع التعليق المسجد، ج 03، ص 310، دار القلم، دمشق)

حضرت عبد اللہ بن عمر رضی اللہ تعالیٰ عنہما سے روایت ہے: ”لعن رسول الله صلى الله تعالى عليه وسلم الراشي و المرتشي“ ترجمہ: رسول اللہ صلی اللہ تعالیٰ علیہ وسلم نے رشوت لینے والے اور دینے والے پر لعنت فرمائی۔ (سنن ابوداؤد، کتاب القضاء، باب فی کراهیة الرشوة، ج 2، ص 148، مطبوعہ لاہور)

بحر الرائق میں ہے: ”وفي المصباح الرشوة بكسر الراء ما يعطيه الشخص للحاكم وغيره ليحكم له أو يحمله على ما يريد۔۔۔ وذکر الأقطع أن الفرق بين الهدية والرشوة أن الرشوة ما يعطيه بشرط أن يعينه والهدية لا شرط معها“ ترجمہ: اور مصباح میں ہے کہ رشوت راء کے کسرہ کے ساتھ اس چیز کا نام ہے، جو آدمی حاکم یا اس کے غیر کو دے تاکہ وہ اس کے حق میں فیصلہ کر دے یا وہ چیز اسے ابھارے اُس کام پر، جو رشوت دینے والا چاہتا ہے، اور امام اقطع علیہ الرحمۃ نے فرمایا کہ ہدیہ اور رشوت میں فرق یہ ہے کہ رشوت وہ مال ہے، جو اس شرط کے ساتھ دیا جائے کہ

رشوت لینے والا رشوت دینے والے کی کسی معاملے میں مدد کرے گا اور ہدیہ وہ مال ہے جس کے ساتھ کوئی شرط نہ

ہو۔ (البحر الرائق، ج 05، ص 285، دارالکتب الاسلامی)

فتاویٰ رضویہ میں ہے: ”وزن کشتی کے ٹھیکہ سے اگر یہ مراد ہے کہ ”تولا“ کچھ روپے زمیندار کو دے کہ اس سال گاؤں بھر کی ”راسیں“ وہی تولے دوسرے تولنے پائے، اور وہ ہر کاشت کار سے اپنے تولنے کی اجرت لے تو یہ محض حرام، اور وہ روپیہ جو زمیندار کو دیا، نرمی رشوت ہے۔ اور دوسرے کو تول سے ممانعت محض ظلم ہے۔ اس کی نظیر اسٹیشن پر سودا بیچنے کا ٹھیکہ ہے کہ بیچ تو اس میں اور خریداروں میں ہوگی، یہ ریل والوں کو روپیہ صرف اس بات کا دیتا ہے کہ میں ہی

بیچوں، دوسرے نہ بیچنے پائے، یہ شرعاً خالص رشوت ہے۔“ (فتاویٰ رضویہ، ج 19، ص 559، رضا فاؤنڈیشن، لاہور)

وَاللّٰهُ اَعْلَمُ عَزَّ وَجَلَّ وَرَسُوْلُهُ اَعْلَمُ صَلَّى اللّٰهُ تَعَالٰى عَلَيْهِ وَاٰلِهٖ وَسَلَّمَ

مجیب: مفتی محمد قاسم عطاری

فتویٰ نمبر: HAB-0624

تاریخ اجراء: 23 صفر المظفر 1447ھ / 18 اگست 2025ء



Dar-ul-Ifta Ahlesunnat (Dawat-e-Islami)



www.fatwaqa.com



daruliftaahlesunnat



DaruliftaAhlesunnat



Dar-ul-ifta AhleSunnat



feedback@daruliftaahlesunnat.net